

॥ श्री गणेशाय नमः ॥

कोंकणि भाषेचे

॥ सीता कल्याण ॥

आय्क रे तू पुत्ता, सांगता तुक्का कथा ।

लोकै सर्वै व्यथा, धूर कोर्चि ॥

सूर्या वंशा रायु, जाल्लो दशरथु ।

आनि अजराया पूतु, यशवंतु ॥१॥

ताका तेगो बायलो, कौसल्या कैकयी ।

आनि सौमित्राबायि, रूपवंति ॥

तेगई बाय्लांङ्क, जाल्लांति बालंक ।

अश्मोणु रायाक, जाल्लि चिंता ॥२॥

चिन्तेनु रायान, पुरेत्यांक आपैले ।

तांचल्यागि निमिले, इत्ये कोर्का ॥

पुरेत्यान सांगले, यद्नु कोर्क म्होणु ।

दिता नारायणु, तुक्का पूत ॥३॥

तस्सिं यद्नु केल्लो, देवु प्रसन्न जाल्लो ।

आनि रायाक, दिल्लो पायसु ॥

रायान तो पायसु, तेगै बैयिलांक दिल्लो ।

तांका गर्भु भल्लो, नव्हमासु ॥४॥

कौसल्ये गर्भांतु, जाल्लो नारायणु ।

सर्व गूण पूर्णु, रामचंद्रु ॥

कैकयी गर्भातु, जन्मलो भरतु ।
रामा भक्तिरतु, गूणवंतु ॥५॥
सौमित्रे गर्भातु, जाल्लो लक्ष्मणु ।
आनि तो शत्रुघ्नु, जवळांतु ॥
चौगयिं बालांक, विद्या बुद्धि भरलि ।
रायान तांका केल्लि, चौलु मूंजि ॥६॥

कौशिक मूनिन, रामा लक्ष्मणाङ्क ।
यद्न रक्षणेन्क, अशिश म्होणु ॥
आप्पोनु होरूनु, ताटकि मारुनु ।
केल्लो यद्नु पूर्णु, कौशिकान ॥७॥

तशिश मुखार्सूनु, वत्तान वाटेरि ।
पायोळे शिलेरि, श्रीरामाले ॥
अहल्याती देवि, शिलेन्तु उटाय्लि ।
शाप मुक्ता जाल्लि, आय्क बाळा ॥८॥

जनक म्होणु रायु, ताञ्जि धूव सीता ।
लोकाचि ती माता, लक्ष्मीदेवि ॥
तिञ्जे विवाहक, बाप्सुन केल्लें पण ।
कोण कर्ता खण्डण, धनुष्यांचें ॥९॥

ताका दित्तां पुत्रि, लोकाचे जनित्रि ।
हें उत्तर खात्रि, अशिश म्होणु ॥
तेवेळ्या रामांक, आनि लक्ष्मणांक
घेव्नु आयलो थैङ्क, तो कौशिकु ॥१०॥

थयिं मेळ्या सभेरि, रायांच्या मुखारि ।
उब्बानु तें भारी, धनुष्य ॥
क्षणांच्या भित्तरि, रामान केले कुडके ।
खालिपळे बोडके, इतरांच्चे ॥११॥

पणाचा प्रमाणि, तेदूना रामागळ्या ।
सीतेन घाल्लि माळा, मोगर्याचि ॥
रामाल्या भावांक, सीतेल्या बैण्यांक ।
दीव्नु जाल्लि व्हार्डिक, चौगकंयि ॥१२॥

अस्सलि हि कथा, आय्किल्या मात्रान ।
दिव्वो तुका कळ्याण, रामाचंद्रु ॥
कान दिव्नु आयक, साङ्गता तुका गूढ ।
नांव बहु गोड, श्री रामालें ॥१३॥

श्री रामु तो देवु, आदिनारायणु ।
लक्ष्मिलो रमणु भगवंतु ॥
सीता आदिमाया, लोकाचि ती आया ।
लक्ष्मणु तो शय्या, श्री विष्णुलो ॥१४॥

वायु देवा पूतु, तांजे नाव हन्मंतु ।
रामालो तो दूबतु, बलवंतु ॥
हान्नि घेतलो जन्मु रावणाक मार्चाक ।
हरण कोर्चाक, भूभारु ॥१५॥

रामु लोकापितु, तोचि तुका आनु ।
दिव्वो तुका मानु, हे लोकांतु ॥
तुका पूर्ण विद्दि, आनि बरि बुद्धि ।
दिव्वो सर्व सिद्धि, रामचंद्रु ॥१६॥

सीता लोकमाता, तीचि तुका आव्सु ।
दिव्वो तुका पाव्सु, सुवर्णांचो ॥
रामालो तो भावु, दिव्वो तुकारोग्य ।
हेंचि होड भाग्य, हे जन्मांतु ॥१७॥

रामालो तो दूतु, साक्षात तो वायु ।
दिव्वो तुका दीर्घायु, दयकोर्नु ॥
रामु तुका रक्षकु, लक्ष्मणु पालकु ।
मारुती शिक्षकु, भक्तिचो ॥१८॥

राम सीता लक्ष्मणु, आनि तो मारुति ।
दिव्वोर्तुञ्जेरि प्रीति, सदाकाळ ॥
आय्करे तुं बाळा, करी राम भक्ति ।
तुका शर्व शक्ति, दित्ता रामु ॥१९॥

पूर्ण केल्लि कथा, सीते कल्याणांचि ।
वाचकांचि इच्छा, दित्ता रामु ॥२०॥

॥ श्रीः श्रीः ॥

॥सम्पूर्णम ॥